
Munibhih Kritam 4 Shiva Stotram

मुनिभिः कृतं ४ शिवस्तोत्रम्

Document Information



Text title : Munibhih Kritam 4 Shiva Stotram

File name : munibhiHkRRitaM4shivastotram.itx

Category : shiva, brahmANDapurANa, stotra

Location : doc_shiva

Proofread by : PSA Easwaran

Description/comments : brahmANDapurANa | anuShanga | adhyAya 27/67-90||

Latest update : October 1, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

October 1, 2024

sanskritdocuments.org

मुनिभिः कृतं ४ शिवस्तोत्रम्



(मुनय ऊचुः)

विश्वेश्वर महादेव योऽसि सोऽसि नमोऽस्तु ते ।
स्तुवन्ति त्वां महात्मानो देवदेवं महेश्वरम् ॥ ६६ ॥

नमो भवाय भव्याय भावनायोद्भवाय च ।
अनन्तबलवीर्याय भूतानां पतये नमः ॥ ६७ ॥

संहर्त्रे कपिशङ्गाय अव्ययाय व्ययाय च ।
गङ्गा सलिलधाराय चाधाराय गुणात्मने ॥ ६८ ॥

त्र्यम्बकाय त्रिनेत्राय त्रिशूलवरधारिणे ।
कन्दर्पाय नमस्तुभ्यं नमोऽस्तु परमात्मने ॥ ६९ ॥

शङ्कराय वृषाङ्काय गणानां पतये नमः ।
दण्डहस्ताय कालाय पाशहस्ताय वै नमः ॥ ७० ॥

वेदमन्त्रप्रधानाय शतजिह्वाय ते नमः ।
भूतं भव्यं भविष्यच्च स्थावरं जङ्गमं च यत् ॥ ७१ ॥

तव देहात्समुत्पन्नं देव सर्वमिदं जगत् ।
शम्भो पाहि च भद्रं ते प्रसीद भगवंस्ततः ॥ ७२ ॥

अज्ञानाद्यदि वा ज्ञानाद्यत्किञ्चित्कुरुते नरः ।
तत्सर्वं भगवानेव कुरुते योगमायया ॥ ७३ ॥

एवं स्तुत्वा तु मुनयः प्रहृष्टेनान्तरात्मना ।
याचन्ते तपसा युक्ताः पश्यामस्त्वां यथा पुरा ॥ ७४ ॥

प्रकृतिस्थं च ते लिङ्गं तथैवास्तु यथा पुरा ।
नमो दिग्वाससे नित्यं किङ्किणीजालमालिने ॥ ७५ ॥

विकटाय करालाय करालवदनाय च ।

अरूपाय सुरूपाय विश्वरूपाय ते नमः ॥ ७६ ॥

कटङ्कटाय रूद्राय स्वाहाकाराय वै नमः ।

सर्वप्राणात्मने तुभ्यं गुणदेहाय वै नमः ॥ ७७ ॥

दुर्गन्धाय सुगन्धाय शूलहस्ताय वै नमः ।

स्वयं नीलशिखण्डाय श्रीकण्ठाय नमो नमः ।

नीलकण्ठाय देवाय चिताभस्माङ्गरागिणे ॥ ७८ ॥

गुणत्रयात्मने तुभ्यं नमो विश्वाय वेधसे ।

श्मशानवासिने नित्यं प्रेतरूपाय वै नमः ॥ ७९ ॥

त्वं ब्रह्मा सर्वदेवानां रुद्राणां नीललोहितः ।

आत्मा च सर्वभूतानां साङ्ख्यैः पुरुष उच्यते ॥ ८० ॥

पर्वतानां महामेरुर्नक्षत्राणां च चन्द्रमाः ।

ऋषीणां च वसिष्ठस्त्वं देवानां वासवस्तथा ॥ ८१ ॥

ॐ करः सर्ववेदानां ज्येष्ठसाम च सामसु ।

आरण्यानां च सर्वेषां सिंहस्त्वं परमेश्वरः ॥ ८२ ॥

ग्राम्याणामृषभश्चापि भगवाँल्लोकपूजितः ।

सर्वथा वर्त्तमानोऽपि यो यो भावो भविष्यति ॥ ८३ ॥

त्वामेव तत्र पश्यामो ब्रह्मणा कथितं यथा ।

कामः क्रोधश्च लोभश्च विषादो मद एव च ॥ ८४ ॥

एतदिच्छाम वै रोद्धुं प्रसीद परमेश्वर ।

महासंहरणे प्राप्ते त्वया देव कृतात्मना ॥ ८५ ॥

करं ललाटे सम्पीड्य वह्निरुत्पादितस्त्वया ।

तेनाग्निना तदा लोका अर्चिर्भिः सर्वतो वृताः ॥ ८६ ॥

तस्मादग्निसमा ह्येते बहवो विकृताग्नयः ।

यानि चान्यानिभूतानि स्थावराणि चराणि च ॥ ८७ ॥

दह्यन्ते प्राणिनस्ते तु त्वत्समुत्थेन वाहिना ।

अस्माकं दह्यमानानां त्राता भव सुरेश्वर ॥ ८८ ॥

त्वं च लोकहितार्थाय भूतानि परिषिञ्चसि ।

महेश्वर महाभाग प्रभो शुभनिरीक्षक ॥ ८९ ॥

आज्ञापय वयं नाथ कर्तारो वचनं तव ।
रूपकोटिसहस्रेषु रूपकोटिशतेषु च ॥ ९० ॥
इति ब्रह्माण्डपुराणे पूर्वभागे सप्तविंशाध्यायान्तर्गतं
मुनिभिः कृतं शिवस्तोत्रं समाप्तम् ।
ब्रह्माण्डपुराण । अनुषङ्ग । अध्याय २७/६७-९० ॥

brahmANDapurANa . anuShanga . adhyAya 27/67-90..

Proofread by PSA Easwaran

——
Munibhih Kritam 4 Shiva Stotram

pdf was typeset on October 1, 2024

——
Please send corrections to sanskrit@cheerful.com

